

اخبار و افکار

وقائع نگار

۲۷ مارچ ۱۹۷۲ء : مغربی جرمنی کے ڈاکٹر ہانز ارنست (Hans Ernest) ”ناظم الاسور دفتر اطلاعات و نشریات برائے پاکستان، ہندوستان، نیپال، سیلوون اور برماء“ نے ادارہ تحقیقات اسلامی کے ڈائرکٹر سے ملاقات کی اور ان کی معیت میں ادارے کے مختلف شعبوں کا معائنہ کیا۔

ڈاکٹر ارنست اسلامی علوم سے دلچسپی رکھتے ہیں۔ انہوں نے مشرقی تہذیب اور اسلامی ثقافت پر کتابیں لکھی ہیں۔ فارسی اور جرمن کی ترویج کے لئے شہد میں ایک ثقافتی مرکز قائم کرنے کے سلسلے میں ان دونوں مختلف ملکوں کا دورہ کر رہے ہیں۔ وہ اپنے کام کا دائیرہ متعلقہ سماں ک خصوصاً پاکستان تک وسیع کرنا چاہتے ہیں۔ انہوں نے ادارہ تحقیقات اسلامی میں جاری مختلف تحقیقی منصوبوں کے متعلق معلومات حاصل کیں اور اس کی مطبوعات سے دلچسپی کا اظہار کیا۔ کتب خانے کو انہوں نے استعجاب اور استحسان کی نظر سے دیکھا۔

۱۰ مارچ ۱۹۷۲ء : ادارہ کے سینیئر ہال میں ایک مجلس مذاکرہ منعقد ہوئی، جس میں ادارہ کے ایک سینئر رفیق احمد حسن صاحب نے Modern Trends on Ejmā (اجماع کے بارے میں جدید رجحانات) کے موضوع پر ایک مقالہ پڑھا۔ یہ مقالہ درحقیقت ان کی زیر تصنیف کتاب The Doctrine of Ejmā in Islam (اسلام میں اصول اجماع) کے ایک حصہ کا خلاصہ تھا۔ مقالہ پڑھنے سے پہلے ادارہ کے ڈائرکٹر ڈاکٹر محمد صغیر حسن صاحب معمومی نے اجماع کی تعریف، اس کا تصور، اور اس کی اہمیت پر روشنی ڈالی۔ مقالہ کے شروع میں مقالہ نگارنے بتایا کہ اجماع کا تصور اسلام میں وحدت فکر اور استحکام پیدا کرنے کے لئے وجود

میں آیا تھا۔ اصول فقه کی کتابوں میں اس کے متعلق جو تفصیلات ملتی ہیں ان سے معلوم ہوتا ہے کہ قدیم سے ہی اس کے بارے میں شدید اختلافات پائی جاتے ہیں۔ اسلام میں اجماع چونکہ دوسرے مذاہب میں منظم اداروں کی طرح کوئی ادارہ نہیں ہے، اس لئے دور حاضر کے بعض مفکرین نے اس کی فعالیت پر اپنے شبہات کا اظہار کیا ہے، اور وہ اس کو ایک منظم ادارہ کی حیثیت سے ہی مفید سمجھتے ہیں۔

مقالہ میں شاء ولی اللہ، مولانا عبیداللہ سندھی، سید احمد خان، ڈاکٹر محمد اقبال، مفتی محمد عبدہ، اور پروفیسر گب (H. A. R. Gibb) کے اجماع کے بارے میں خیالات کا جائزہ پیش کیا گیا۔ شاہ ولی اللہ مجتمہ دین کے ایسے اجماع کو جس میں ایک شخص کا بھی اختلاف نہ ہو، مجال سمجھتے ہیں۔ ان کی رائے میں اجماع کی حقیقت یہ ہے کہ خلیفہ وقت اہل الرائے کے مشورے کے بعد جو حکم نافذ کرے اور وہ پوری امت اسلامیہ میں جاری و ساری ہو جائے اس کو اجماع کہتے ہیں۔ ان کے خیال میں خلافت راشدہ، بالخصوص حضرت عثمان کے بعد صحیح معنی میں کوئی اجماع نہیں ہوا۔ دور فاروقی کے اجماع کو وہ بہت اہمیت دیتے ہیں۔ مولانا عبیداللہ سندھی صحابہ کے تعامل کو سنت اور تابعین کے تعامل کو اجماع سمجھتے ہیں۔ ان کے خیال میں ہر دور میں اہل الرائے کے باہمی مشورے کثرت رائے اور بحث و مباحثے کے بعد جس رائے پر اتفاق ہو جائے، وہی اجماع ہے۔ اہل اجماع کے لئے وہ ”والذین اتبواهم باحسان“ کی صفت لازمی سمجھتے ہیں۔ سید احمد خان صرف اس اجماع کو مانتے ہیں جو قرآن و سنت کی نصوص پر مبنی ہو۔ اجماع ان سے علیحدہ کوئی دلیل شرعی نہیں ہے۔ ڈاکٹر اقبال اجتہاد و اجماع کے ذریعہ بدلتے ہوئے حالات میں قرآن و سنت پر مبنی نئے قوانین بنانا چاہتے ہیں۔ وہ مسلمان منتخب نمائندہ اسمبلیوں کے اجتماعی فیصلوں کو اجماع سمجھتے ہیں۔ لیکن ان اسمبلیوں میں وہ ہر فن کے ماہرین، جید علماء اور دانشوروں کی نمائندگی ضروری سمجھتے ہیں۔ ان کے خیال میں علماء اصول نے جس

اجماع کا تصور پیش کیا ہے وہ ایک بہت اچھا نظریہ ہے، لیکن عملی طور پر منظم نہ ہونے کے سبب اس کی کوئی افادیت نہیں۔ مفتی محمد عبدالجعفی کے تصور کو بہت و سعت دینا چاہتے ہیں۔ اجماع کو وہ صرف مجتهدین تک محدود نہیں کرتے۔ بلکہ ان کے خیال میں قرآن مجید جن کو اولو الامر کہتا ہے درحقیقت وہی اہل اجماع ہیں۔ اولو الامر سے مراد قطعاً مجتهدین نہیں ہیں۔ اس لئے ان کے خیال میں اہل اجماع میں وہ تمام لوگ داخل ہیں جن پر عام لوگ اپنے دینی و دنیوی امور میں اعتماد کرتے ہوں۔ ایسے لوگ ہر معاشرہ میں جانے پہچانے ہوتے ہیں، اسے میں میں کسی مسئلہ پر ان کا اتفاق رائے اجماع کے حکم میں ہے۔ مفتی عبدالجعفی ڈاکٹر اقبال کی طرح منتخب نمائندہ اسے میں کے اجتماعی فیصلہ کو اجماع سمجھتے ہیں۔ مستشرقین میں پروفیسر گب اجماع کے بارے میں قدیم نظریتیں کے مؤید ہیں۔ انہیں ان مفکرین کی رائے سے اختلاف ہے جو اس کو کلیساٹی نظام کی طرح ایک منظم ادارہ بنانا چاہتے ہیں۔ اجماع کو وہ ملت کی آواز، امت کا اجتماعی ضمیر اور پختہ عزم کہتے ہیں۔ ان کے خیال میں اجماع، امت کا ایسا متفقہ فیصلہ ہے جو ووٹوں کے شمار، اور کسی مجلس میں ہنگامی اتفاق سے حاصل نہیں ہوتا، بلکہ یہ ایک طویل مدت تک آہستہ آہستہ نا محسوس طریقہ سے اجتماعی رائے کے دباؤ کے ساتھ آگے بڑھتا ہے، اور امت میں خود بخود اس کا ظہور ہوتا ہے۔ جن معاشروں کی بنیاد منظم مذہبی اداروں پر نہیں ہوتی، بلکہ اختلاف رائے پر مبنی ہوتے ہیں، اور اجماع جیسے تصور کے ساتھ وہ مربوط ہوتے ہیں، ان میں قدیم روایات کو بہت اہمیت دی جاتی ہے۔ ان میں اولاً تو تبدیلی بہت کم آتی ہے، بلکہ تبدیلی کو حتی الوض روکا جاتا ہے، اور جہاں تبدیلی ناگزیر ہوتی ہے وہاں بہت آہستہ اور نا محسوس طور پر ہوتی ہے۔ اگر معاشرہ کا تصوراً ناظم ہر لمحہ بدلتے لگے، یا تبدیلی کے لئے ہر وقت تیار رہے ایسی صورت میں اجتماعی ضمیر کو سند ماننا ناممکن ہے۔ مقالہ نگار نے آخر میں اپنی رائے کا اظہار کرتے ہوئے کہ اسے میں میں یا مذہبی

تنظیموں اور اداروں کے فیصلوں کو ہم عارضی اور وقتی اجماع تو کہہ سکتے ہیں لیکن اجماع امت اس وقت تک نہیں کہا جا سکتا جب تک پوری امت اس کی توثیق نہ کر دے۔ اور ظاہر ہے یہ ایک مدت گذرنے کے بعد ہی ہو سکتا ہے۔

مقالہ ختم ہونے کے بعد سوالات کا سلسلہ شروع ہوا۔

س: جب اجماع کی بنیاد سند پر ہے، جو یقیناً قرآن و سنت سے ماخوذ ہوتی ہے، تو پھر اجماع کی کیا ضرورت ہے؟

ج: علماء اصول نے اس اعتراض کو مخالفین اجماع کی طرف سے کتابوں میں خود نقل کیا ہے۔ اور اس کے جوابات دئے ہیں۔ لا اجماع الا عن سند، درحقیقت ایک گروہ کا قول ہے، عام علماء اصول اجماع کے لئے سند ضروری نہیں سمجھتے۔ اجماع کے بارے میں انہوں نے یہ تسلیم کر لیا ہے کہ اجماع کی بنیاد یقیناً قرآن و سنت سے ماخوذ کسی دلیل پر ہوتی ہے۔ اور یہ دلیل اکثر معلوم ہوتی ہے۔ تاہم جن مسائل میں قدیم سے اجماع چلا آ رہا ہے اور اس کی دلیل معلوم نہیں، اس اجماع کو بھی یہ سمجھے کر جبت مانا جاتا ہے کہ قرون اولی میں جن لوگوں نے اس پر اتفاق کیا تھا ان کو اس کی دلیل ضرور معلوم ہوگی، جو ہم تک نہیں پہنچ سکی۔

س: ادله اربعہ میں اجماع ایک مستقل شرعی دلیل ہے، یا قرآن و سنت کے تابع ہے؟

ج: اجماع کو قرآن و سنت سے علیحدہ ایک مستقل شرعی دلیل سمجھا جاتا ہے۔ کیونکہ بہت سے مسائل میں قرآن و سنت میں حکم موجود ہونے کے باوجود اختلاف تعبیر کے سبب اختلاف ناگزیر ہے۔ اور اس بات کا فیصلہ کرنا کہ کون میں رائے درست ہے مشکل ہوتا ہے۔ اجماع اس اختلاف کو دور کر کے صحیح و درست رائے کو بتلاتا ہے۔ جو رائے اس کے خلاف ہوتی ہے اس کو مرجوح سمجھا جاتا ہے، اور اس پر عمل نہیں ہوتا۔

س : مقالہ نگارنے ڈاکٹر اقبال پر، ڈاکٹر سید محمد یوسف صاحب کی جو تنقید پیش کی ہے وہ درست نہیں ہے۔ ڈاکٹر اقبال اجتہاد و اجماع کو جو صدیوں سے ایک نظریہ بن کر رہ گئے ہیں، عملی شکل دینا چاہتے تھے۔ اسمبلیوں میں وہ ماہرین فن اور مخلص نمائندے چاہتے تھے، جن کے ساتھ علماء کی ایک جماعت بھی موجود ہو۔ ایسی صورت میں ان کے فیصلے اجماع کیے جاسکتے ہیں۔

ج : ڈاکٹر یوسف نے اپنی تنقید کے شروع میں یہ بات کہی ہے، جو بہت بنیادی ہے، کہ اجتہاد ایک ناقابل انتقال حق ہے جو کسی مجتہد سے چھینا نہیں جاسکتا۔ اجماع کے قدیم نظریہ کے مطابق ایک دور میں موجود ایسے تمام مجتہدین کا اتفاق جو اجماع کے اہل ہیں اجماع کی صحت کے لئے ضروری ہے۔ ایسی صورت میں چند مجتہدین کی اسمبلی میں نمائندگی تمام مجتہدین و علماء کی قائم مقام نہیں ہو سکتی۔ اور جو مجتہدین اسمبلی کے رکن نہیں ہیں ان سے اجتہاد کا حق نہیں چھینا جا سکتا۔ اس اثرے اسمبلی کے فیصلے علماء اصول کی تعریف کے مطابق اجماع کے حکم میں نہیں آتے۔ تاہم ان کی اپنی جگہ اہمیت ہے، کیونکہ قرآن مجید نے شوری کا حکم دیا ہے، اگر یہ فیصلے قرآن و سنت کے خلاف نہیں ہیں تو بلاشبہ ان کی حیثیت شرعی قانون کی ہوگی۔ ڈاکٹر یوسف صاحب نے اپنی تنقید میں اجماع کے نظریہ اور اس کے طریق عمل کو بہت واضح طور پر بتایا ہے، جو کسی طرح بھی اسمبلیوں پر منطبق نہیں ہوتا۔

۱۸ مارچ ۷۲ء: وزیر قانون جناب محمود علی قصوری نے، جو ادارہ تحقیقات اسلامی کے چیئر مین بھی ہیں، ادارے کا معائنہ کیا۔ سیمینار ہال میں ارکان ادارہ سے خطاب کرتے ہوئے انہوں نے اسکالرز کو انہماک سے کام کرنے کی تلقین کی، ان ذمہ داریوں کا احساس دلا یا جو ان پر ایک ایسے ادارے کے رکن ہونے کی حیثیت سے عائد ہوتی ہیں جس کا مقصد اس دور میں مسلمانوں کی رہنمائی ہے۔ انہوں نے علم و تحقیق کے ساتھ عمل کی ضرورت پر بھی زور

دیا۔ انہوں نے فرمایا ادارہ تحقیقات اسلامی کے ارکان کو کم از کم ظاہری احکام اسلام مثلاً نماز روزے کی پابندی میں کوتاہی نہیں کرنی چاہئے۔ تحقیقی کام کا ذکر کرتے ہوئے انہوں نے فرمایا کہ امام ابو حنیفہ کی مثال ہمارے سامنے ہے۔ جنہوں نے تنہا وہ کام کیا جو پچاس ادارے مل کر نہیں کر سکتے۔ آزادی فکر کا ذکر کرتے ہوئے انہوں نے بتایا کہ امام ابو حنیفہ خود اس کے بہت بڑے علمبردار تھے اسی لئے ان کے دور میں انہیں اہل الرائے کہا جاتا تھا۔ لیکن بعد میں ان کے متبوعین نے تقلید کو اپنا لیا۔ امام ابو حنیفہ نے جہاں اس کام کو چھوڑا تھا آپ کو وہاں سے آگے بڑھانا ہے۔ انہوں نے کہا آزادی فکر کا یہ مطلب نہیں کہ اسلام کی نئی تعبیر کی جائے۔ البتہ نئے مسائل میں اسلام کا نقطہ نظر معلوم کرنے کے لئے فکر کا استعمال ضروری ہے۔ انہوں نے کہا یہ ادارہ اس لئے نہیں ہے کہ مستشرقین کے کاموں کو دھرا دیا جائے۔ آپ کو ایسا کام کرنا چاہئے جو اسلام کی روح کو باقی رکھتے ہوئے عہد حاضر میں جدید مسائل کو حل کرنے میں ہماری صحیح رہنمائی کر سکے۔ انہوں نے ادارہ تحقیقات اسلامی کی ضرورت و اہمیت پر زور دیتے ہوئے اس کو فعال بنانے کی تمنا کا اظہار کیا۔

ادارہ تحقیقات اسلامی ایمپلائیز ایسوسی ایشن

پچھلے دنوں ادارہ تحقیقات اسلامی کے تمام ارکان کا ایک اجتماع ہوا جس میں بد اتفاق رائے ایک ایسوسی ایشن بنانے کا فیصلہ کیا گیا اور ایک عبوری دستور منظور کیا گیا۔ اس دستور کے تحت ایسوسی ایشن کے عہدیداروں کا انتخاب کیا گیا جس کے نتیجہ میں جناب محمد یوسف گورایہ کو بلا مقابلہ صدر منتخب کیا گیا اور سکریٹری کے عہدے کے لئے انتخاب کیا گیا جس میں جناب عطا حسین کامیاب ہوئے اور جناب توکل حسین صدیقی کو بھیت خزانچی بلا مقابلہ منتخب کیا گیا۔

ایگزیکٹو کمیٹی کے لئے دس ارکان منتخب کیے گئے ۔ جناب ڈاکٹر دیطف خالد، جناب ظفر علی، جناب ڈاکٹر عبد الرحمن شاہ ولی، جناب احمد خان، جناب سید برهان نقیب، جناب عبد الرزاق، جناب ضیاء احمد، جناب محمد حسین چودھری، جناب شاہ عالم، اور جناب سرفراز بھیشت ارائیں منتخب کیے گئے ۔

انتخابات کے بعد ایک پروقار تقریب میں عارضی صدر جناب حافظ محمد طفیل نے منتخب عہدے داروں سے حلف وفاداری لیا ۔ اس تقریب میں ڈائیریکٹر ڈاکٹر محمد صعیر حسن معصوبی صاحب اور سکریٹری جناب اعجاز احمد زیری صاحب نے بھی شرکت کی ۔

ایسوسی ایشن کے دستور کی منظوری کے لئے خصوصی اقدامات کئے جا رہے ہیں ۔

تبصرے کے لئے درج ذیل کتب موصول ہوئیں ۔

تاریخ کشمیر تصنیف میڈ مہمود آزاد ۔

حضرت معاویہ اور تاریخی حقائق تصنیف مولانا محمد تقی عثمانی ۔

مقام صحابہ تصنیف مولانا مفتی محمد شفیع ۔

تذکرہ حضرت ایشان تصنیف بیان اخلاق احمد ۔

اعتذار

ادارے کو افسوس ہے کہ مسٹر محمد یوسف گورایہ کے مضمون "اسلامی طبی ہدایات کا عملی نفاذ" (بابت ماہ نومبر ۱۹۷۱ صفحہ ۳۸۲ سطر ۱) میں "اسلام کے دین فطرت" کی جگہ "اسلام کے مکمل ضابطہ حیات" طبع ہو گیا ہے ۔ قارئین سے التجا ہے کہ درست کر لیں ۔